

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀದಯಾಶತಕಂ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕರ್

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## ॥ ಶ್ರೀದಯಾಶತಕಂ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ತಂ ಗಿರಿಂ ಪ್ರಾಯಃ  
ಶ್ರೀನಿವಾಸಾನುಕಂಪಯಾ |

ಇಕ್ಷುಸಾರಸ್ರವಂತ್ಯೇವ  
ಯನ್ಮೂರ್ತ್ಯಾ ಶರ್ಕರಾಯಿತಂ || ೧ ||

ವಿಗಾಹೇ ತೀರ್ಥಬಹುಳಾಂ  
ಶೀತಳಾಂ ಗುರುಸಂತತಿಂ |

ಶ್ರೀನಿವಾಸದಯಾಂಭೋಧಿ  
ಪರೀವಾಹಪರಂಪರಾಂ || ೨ ||

ಕೃತಿನಃ ಕಮಲಾವಾಸ  
ಕಾರುಣ್ಯೈಕಾಂತಿನೋ ಭಜೇ |

ಧತ್ತೇ ಯತ್ಸೂಕ್ತಿರೂಪೇಣ  
ತ್ರಿವೇದೀ ಸರ್ವಯೋಗ್ಯತಾಂ || ೩ ||

ಪರಾಶರಮುಖಾನ್ ವಂದೇ  
ಭಗೀರಥನಯೇ ಸ್ಥಿತಾನ್ |

ಕಮಲಾಕಾಂತಕಾರುಣ್ಯ  
ಗಂಗಾಪ್ಲಾವಿತಮದ್ವಿಧಾನ್ || ೪ ||

ಅಶೇಷವಿಘ್ನಶಮನಂ  
ಅನೀಕೇಶ್ವರಮಾಶ್ರಯೇ |

ಶ್ರೀಮತಃ ಕರುಣಾಂಭೋಧೌ  
ಶಿಕ್ಷಾಸ್ಮೋತ ಇವೋತ್ಥಿತಂ || ೫ ||

ಸಮಸ್ತಜನನೀಂ ವಂದೇ  
ಚೈತನ್ಯಸ್ತನ್ಯದಾಯಿನೀಂ |  
ಶ್ರೇಯಸೀಂ ಶ್ರೀನಿವಾಸಸ್ಯ  
ಕರುಣಾಮಿವ ರೂಪಿಣೀಂ || ೬ ||

ವಂದೇ ವೃಷಗಿರೀಶಸ್ಯ  
ಮಹಿಷೀಂ ವಿಶ್ವಧಾರಿಣೀಂ |  
ತತ್ಕೃಪಾಪ್ರತಿಘಾತಾನಾಂ  
ಕ್ಷಮಯಾ ವಾರಣಂ ಯಯಾ || ೭ ||

ನಿಶಾಮಯತು ಮಾಂ ನೀಳಾ  
ಯದ್ಭೋಗಪಟಲೈರ್ಧ್ರುವಂ |  
ಭಾವಿತಂ ಶ್ರೀನಿವಾಸಸ್ಯ  
ಭಕ್ತದೋಷೇಷ್ಟದರ್ಶನಂ || ೮ ||

ಕಮಪ್ಯನವಧಿಂ ವಂದೇ  
ಕರುಣಾವರುಣಾಲಯಂ |  
ವೃಷಶೈಲತಟಸ್ಥಾನಾಂ  
ಸ್ವಯಂ ವ್ಯಕ್ತಿಮುಪಾಗತಂ || ೯ ||

ಅಕಿಂಚನನಿಧಿಂ ಸೂತಿಂ  
ಅಪವರ್ಗತ್ರೀವರ್ಗಯೋಃ |  
ಅಂಜನಾದ್ರೀಶ್ವರದಯಾಂ  
ಅಭಿಷ್ಠಾಮಿ ನಿರಂಜನಾಂ || ೧೦ ||

ಅನುಚರಶಕ್ತ್ಯಾ ದಿಗುಣಾಂ  
ಅಗ್ರೇಸರಬೋಧವಿರಚಿತಾಲೋಕಾಂ |

ಸ್ವಾಧೀನವೃಷಗಿರೀಶಾಂ

ಸ್ವಯಂ ಪ್ರಭೂತಾಂ ಪ್ರಮಾಣಯಾಮಿ ದಯಾಂ || ೧೧ ||

ಅಪಿ ನಿಖಿಲಲೋಕಸುಚರಿತ-

ಮುಷ್ಟಿಂಧಯದುರಿತಮೂರ್ಛನಾಜುಷ್ಟಂ |

ಸಂಜೀವಯತು ದಯೇ ಮಾಂ

ಅಂಜನಗಿರಿನಾಥರಂಜನೀ ಭವತೀ || ೧೨ ||

ಭಗವತಿ ದಯೇ ಭವತ್ಯಾ

ವೃಷಗಿರಿನಾಥೇ ಸಮಾಪ್ಲುತೇ ತುಂಗೇ |

ಅಪ್ರತಿಘಮಜ್ಜನಾನಾಂ

ಹಸ್ತಾಲಂಬೋ ಮದಾಗಸಾಂ ಮೃಗ್ಯಃ || ೧೩ ||

ಕೃಪಣಜನಕಲ್ಪಲತಿಕಾಂ

ಕೃತಾಪರಾಧಸ್ಯ ನಿಷ್ಟಿಯಾಮಾದ್ಯಾಂ |

ವೃಷಗಿರಿನಾಥದಯೇ ತ್ವಾಂ

ವಿದಂತಿ ಸಂಸಾರತಾರಿಣೀಂ ವಿಬುಧಾಃ || ೧೪ ||

ವೃಷಗಿರಿಗೃಹಮೇಧಿಗುಣಾಃ

ಬೋಧಬಲೈಶ್ಚರ್ಯವೀರ್ಯಶಕ್ತಿಮುಖಾಃ |

ದೋಷಾ ಭವೇಯುರೇತೇ

ಯದಿ ನಾಮ ದಯೇ ತ್ವಯಾ ವಿನಾಭೂತಾಃ || ೧೫ ||

ಆಸೃಷ್ಟಿಸಂತತಾನಾಂ

ಅಪರಾಧಾನಾಂ ನಿರೋಧಿನೀಂ ಜಗತಃ |

ಪದ್ಮಾಸಹಾಯಕರುಣೇ

ಪ್ರತಿಸಂಚರಕೇಳಿಮಾಚರಸಿ || ೧೬ ||

ಅಚಿದವಿಶಿಷ್ಟಾ ಪ್ರಳಯೇ

ಜಂತೂನವಲೋಕೈ ಜಾತನಿವೇದಾ |

ಕರಣಕಳೇಬರಯೋಗಂ

ವಿತರಸಿ ವೃಷಶೈಲನಾಥಕರುಣೇ ತ್ವಂ || ೧೭ ||

ಅನುಗುಣದಶಾರ್ಪಿತೇನ

ಶ್ರೀಧರಕರುಣೇ ಸಮಾಹಿತಸ್ನೇಹಾ |

ಶಮಯಸಿ ತಮಃ ಪ್ರಜಾನಾಂ

ಶಾಸ್ತ್ರಮಯೇನ ಸ್ಥಿರಪ್ರದೀಪೇನ || ೧೮ ||

ರೂಢಾ ವೃಷಾಚಲಪತೇಃ

ಪಾದೇ ಮುಖಿಕಾಂತಿಪತ್ರಳಚ್ಛಾಯಾ |

ಕರುಣೇ ಸುಖಿಯಸಿ ವಿನರ್ತಾ

ಕಟಾಕ್ಷವಿಟಪೈಃ ಕರಾಪಚೇಯಫಲೈಃ || ೧೯ ||

ನಯನೇ ವೃಷಾಚಲೇಂದೋಃ

ತಾರಾಮೈತ್ರೀಂ ದಧಾನಯಾ ಕರುಣೇ |

ದೃಷ್ಟಸ್ತ್ವಯೈವ ಜನಿಮಾನ್

ಅಪವರ್ಗಮಕೃಷ್ಟಪಚ್ಯಮನುಭವತಿ || ೨೦ ||

ಸಮಯೋಪನತ್ಯೆಸ್ತವ ಪ್ರವಾಹೈಃ

ಅನುಕಂಪೇ ಕೃತಸಂಪ್ಲವಾ ಧರಿತ್ರೀ |

ಶರಣಾಗತಸಸ್ಯಮಾಲಿನೀಯಂ

ವೃಷಶೈಲೇಶಕೃಷೀವಲಂ ಧಿನೋತಿ || ೨೧ ||

ಕಲಶೋದಧಿಸಂಪದೋ ಭವತ್ಯಾಃ

ಕರುಣೇ ಸನ್ಮತಿಮಂಥಸಂಸ್ಕೃತಾಯಾಃ |

ಅಮೃತಾಂಶಮವೈಮಿ ದಿವ್ಯದೇಹಂ

ಮೃತಸಂಜೀವನಮಂಜನಾಚಲೇಂದೋಃ || ೨೨ ||

ಜಲಧೇರಿವ ಶೀತತಾ ದಯೇ ತ್ವಂ

ವೃಷಶೈಲಾಧಿಪತೇಃ ಸ್ವಭಾವಭೂತಾ |

ಪ್ರಲಯಾರಭಟೀನಟೀಂ ತದೀಕ್ಷಾಂ  
ಪ್ರಸಭಂ ಗ್ರಾಹಯಸಿ ಪ್ರಸತ್ತಿಲಾಸ್ಯಂ || ೨೩ ||

ಪ್ರಣತಪ್ರತಿಕೂಲಮೂಲಘಾತೀ  
ಪ್ರತಿಘಃ ಕೋಽಪಿ ವೃಷಾಚಲೇಶ್ವರಸ್ಯ |  
ಕಳಮೇ ಯವಸಾಪಚಾಯನೀತ್ಯಾ  
ಕರುಣೇ ಕಿಂಕರತಾಂ ತವೋಪಯಾತಿ || ೨೪ ||

ಅಬಹಿಷ್ಕೃತನಿಗ್ರಹಾಃ ವಿದಂತಃ  
ಕಮಲಾಕಾಂತಗುಣಾಃ ಸ್ವತಂತ್ರತಾದೀಃ |  
ಅವಿಕಲ್ಪಮನುಗ್ರಹಂ ದುಹಾನಾಂ  
ಭವತೀಮೇವ ದಯೇ ಭಜಂತಿ ಸಂತಃ || ೨೫ ||

ಕಮಲಾನಿಲಯಸ್ತಯಾ ದಯಾಳುಃ  
ಕರುಣೇ ನಿಷ್ಕರುಣಾ ನಿರೂಪಣೇ ತ್ವಂ |  
ಅತ ಏವ ಹಿ ತಾವಕಾಶ್ರಿತಾನಾಂ  
ದುರಿತಾನಾಂ ಭವತಿ ತ್ವದೇವ ಭೀತಿಃ || ೨೬ ||

ಅತಿಲಂಘಿತಶಾಸನೇಷ್ಟಭೀಕ್ಷಣಂ  
ವೃಷಶೈಲಾಧಿಪತಿವಿಜೃಂಭಿತೋಷ್ಮಾ |  
ಪುನರೇವ ದಯೇ ಕ್ಷಮಾನಿದಾನೈಃ  
ಭವತೀಮಾದ್ರಿಯತೇ ಭವತ್ಯಧೀನೈಃ || ೨೭ ||

ಕರುಣೇ ದುರಿತೇಷು ಮಾಮಕೇಷು  
ಪ್ರತಿಕಾರಾಂತರದುರ್ಜಯೇಷು ಖಿನ್ನಃ |  
ಕವಚಾಯಿತಯಾ ತ್ವಯೈವ ಶಾರ್ಂಗೀ  
ವಿಜಯಸ್ಥಾನಮುಪಾಶ್ರಿತೋ ವೃಷಾದ್ರಿಂ || ೨೮ ||

ಮಯಿ ತಿಷ್ಠತಿ ದುಷ್ಕೃತಾಂ ಪ್ರಧಾನೇ  
ಮಿತದೋಷಾನಿತರಾಃ ವಿಚಿನ್ವತೀ ತ್ವಂ |

ಅಪರಾಧಗಣೈರಪೂರ್ಣಕುಕ್ಷಿಃ

ಕಮಲಾಕಾಂತದಯೇ ಕಥಂ ಭವಿತ್ರೀ || ೨೯ ||

ಅಹಮಸ್ಮ್ಯಪರಾಧಚಕ್ರವರ್ತೀ

ಕರುಣೇ ತ್ವಂ ಚ ಗುಣೇಷು ಸಾರ್ವಭೌಮೀ |

ವಿದುಷೀ ಸ್ಥಿತಿಮೀದೃಶೀಂ ಸ್ವಯಂ ಮಾಂ

ವೃಷಶೈಲೇಶ್ವರಪಾದಸಾತ್ ಕುರು ತ್ವಂ || ೩೦ ||

ಅಶಿಥಿಲಕರಣೇಽಸ್ಮಿನ್ನಕ್ಷತಶ್ವಾಸವೃತ್ತೌ

ವಪುಷಿ ಗಮನಯೋಗೈ ವಾಸಮಾಸಾದಯೇಯಂ |

ವೃಷಗಿರಿಕಟಕೇಷು ವ್ಯಂಜಯತ್ಸು ಪ್ರತೀತ್ಯೈಃ

ಮಧುಮಧನದಯೇ ತ್ವಾಂ ವಾರಿಧಾರಾವಿಶೇಷೈಃ || ೩೧ ||

ಅವಿದಿತನಿಜಯೋಗಕ್ಷೇಮಮಾತ್ಮಾನಭಿಜ್ಞಂ

ಗುಣಲವರಹಿತಂ ಮಾಂ ಗೋಪ್ತಕಾಮಾ ದಯೇ ತ್ವಂ |

ಪರವತಿ ಚತುರೈಸ್ತೇ ವಿಭ್ರಮೈಃ ಶ್ರೀನಿವಾಸೇ

ಬಹುಮತಿಮನಪಾಯಾಂ ವಿಂದಸಿ ಶ್ರೀಧರಣ್ಯೋಃ || ೩೨ ||

ಫಲವಿತರಣದಕ್ಷಂ ಪಕ್ಷಪಾತಾನಭಿಜ್ಞಂ

ಪ್ರಗುಣಮನುವಿಧೇಯಂ ಪ್ರಾಪ್ಯ ಪದ್ಮಾಸಹಾಯಂ |

ಮಹತಿ ಗುಣಸಮಾಜೇ ಮಾನಪೂರ್ವಂ ದಯೇ ತ್ವಂ

ಪ್ರತಿವದಸಿ ಯಥಾರ್ಹಂ ಪಾಪ್ಮನಾಂ ಮಾಮಕಾನಾಂ || ೩೩ ||

ಅನುಭವಿತುಮಘೌಘಂ ನಾಲಮಾಗಾಮಿಕಾಲಃ

ಪ್ರಶಮಯಿತುಮಶೇಷಂ ನಿಷ್ಕ್ರಿಯಾಭಿರ್ನ ಶಕ್ಯಂ |

ಸ್ವಯಮಿತಿ ಹಿ ದಯೇ ತ್ವಂ ಸ್ವೀಕೃತಶ್ರೀನಿವಾಸಾ

ಶಿಥಿಲಿತಭವಭೀತಿಃ ಶ್ರೇಯಸೇ ಜಾಯಸೇ ನಃ || ೩೪ ||

ಅವತರಣವಿಶೇಷೈರಾತ್ಮಲೀಲಾಪದೇಶೈಃ

ಅವಮತಿಮನುಕಂಪೇ ಮಂದಚಿತ್ತೇಷು ವಿಂದೇ |

ವೃಷಭಶಿಖರಿನಾಥಸ್ತನ್ನಿದೇಶೇನ ನೂನಂ

ಭಜತಿ ಶರಣಭಾಜಾಂ ಭಾವಿನೋ ಜನ್ಮಭೇದಾನ್ || ೩೫ ||

ಪರಹಿತಮನುಕಂಪೇ ಭಾವಯಂತ್ಯಾಂ ಭವತ್ಯಾಂ

ಸ್ಥಿರಮನುಪಧಿ ಹಾರ್ದಂ ಶ್ರೀನಿವಾಸೋ ದಧಾನಃ |  
ಲಲಿತರುಚಿಷು ಲಕ್ಷ್ಮೀಭೂಮಿನೀಳಾಸು ನೂನಂ

ಪ್ರಥಯತಿ ಬಹುಮಾನಂ ತ್ವತ್ಪ್ರತಿಚ್ಛಂದಬುದ್ಧ್ಯಾ || ೩೬ ||

ವೃಷಗಿರಿಸವಿಧೇಷು ವ್ಯಾಜತೋ ವಾಸಭಾಜಾಂ

ದುರಿತಕಲುಷಿತಾನಾಂ ದೂಯಮಾನಾ ದಯೇ ತ್ವಂ |  
ಕರಣವಿಲಯಕಾಲೇ ಕಾಂದಿಶೀಕಸ್ಮೃತೀನಾಂ  
ಸ್ಮರಯಸಿ ಬಹುಲೀಲಂ ಮಾಧವಂ ಸಾವಧಾನಾ || ೩೭ ||

ದಿಶಿ ದಿಶಿ ಗತಿವಿದ್ಭಿರ್ದೇಶಿಕೈರ್ನೀಯಮಾನಾ

ಸ್ಥಿರತರಮನುಕಂಪೇ ಸ್ತಾನಲಗ್ನಾ ಗುಣೈಸ್ತಂ |  
ಪರಿಗತವೃಷಶೈಲಂ ಪಾರಮಾರೋಪಯಂತೀ  
ಭವಜಲಧಿಗತಾನಾಂ ಪ್ರೋತಪಾತ್ರೀ ಭವಿತ್ರೀ || ೩೮ ||

ಪರಿಮಿತಫಲಸಂಗಾತ್ ಪ್ರಾಣಿನಃ ಕಿಂಪಚಾನಾಃ

ನಿಗಮವಿಪಣಮಧ್ಯೇ ನಿತ್ಯಮುಕ್ತಾನುಷಕ್ತಂ |  
ಪ್ರಸದನಮನುಕಂಪೇ ಪ್ರಾಪ್ತವತ್ಯಾ ಭವತ್ಯಾ  
ವೃಷಗಿರಿಹರಿನೀಲಂ ವ್ಯಂಜಿತಂ ನಿವಿಶಂತಿ || ೩೯ ||

ತ್ವಯಿ ಬಹುಮತಿಹೀನಃ ಶ್ರೀನಿವಾಸಾನುಕಂಪೇ

ಜಗತಿ ಗತಿಮಿಹಾನ್ಯಾಂ ದೇವಿ ಸಮನ್ಯತೇ ಯಃ |  
ಸ ಖಿಲು ವಿಬುಧಸಿಂಧೌ ಸನ್ನಿಕರ್ಷೇ ವಹಂತ್ಯಾಂ  
ಶಮಯತಿ ಮೃಗತ್ಯಷ್ಟಾಪೀಚಿಕಾಭಿಃ ಪಿಪಾಸಾಂ || ೪೦ ||

ಆಜ್ಞಾಂ ಖ್ಯಾತಿಂ ಧನಮನುಚರಾನಾಧಿರಾಜ್ಯಾದಿಕಂ ವಾ

ಕಾಲೇ ದೃಷ್ಟ್ವಾ ಕಮಲವಸತೇರಪ್ಯಕಿಂಚಿತ್ಕರಾಣಿ |

ಪದ್ಮಾಕಾಂತಂ ಪ್ರಣಿಹಿತವತೀಂ ಪಾಲನೇಽನನ್ಯಸಾಧ್ಯೇ  
ಸಾರಾಭಿಜ್ಞಾ ಜಗತಿ ಕೃತಿನಃ ಸಂಶ್ರಯಂತೇ ದಯೇ ತ್ವಾಂ || ೪೧ ||

ಪ್ರಾಜಾಪತ್ಯಪ್ರಭೃತಿವಿಭವಂ ಪ್ರೇಕ್ಷ್ಯ ಪರ್ಯಾಯದುಃಖಂ  
ಜನ್ಮಾಕಾಂಕ್ಷಾ ವೃಷಗಿರಿವನೇ ಜಗ್ಮುಷಾಂ ತಸ್ಥುಷಾಂ ವಾ |  
ಆಶಾಸಾನಾಃ ಕತಿಚನ ವಿಭೋಸ್ತು ತ್ವರಿಷ್ಟಂಗಧನ್ಯೈಃ  
ಅಂಗೀಕಾರಂ ಕ್ಷಣಮಪಿ ದಯೇ ಹಾರ್ದತುಂಗೈರಪಾಂಗೈಃ || ೪೨ ||

ನಾಭೀಪದ್ಮಸ್ಫುರಣಸುಭಗಾ ನವ್ಯನೀಲೋತ್ಪಲಾಭಾ  
ಕ್ರೀಡಾಶೈಲಂ ಕಮಪಿ ಕರುಣೇ ವೃಣ್ವತೀ ವೇಂಕಟಾಖ್ಯಂ |  
ಶೀತಾ ನಿತ್ಯಂ ಪ್ರಸದನವತೀ ಶ್ರದ್ಧಧಾನಾವಗಾಹ್ಯಾ  
ದಿವ್ಯಾ ಕಾಚಿಜ್ಜಯತಿ ಮಹತೀ ದೀರ್ಘಿಕಾ ತಾವಕೀನಾ || ೪೩ ||

ಯಸ್ಮಿನ್ ದೃಷ್ಟೇ ತದಿತರಸುಖೈರ್ಗಮ್ಯತೇ ಗೋಷ್ಟದತ್ತಂ  
ಸತ್ಯಂ ಜ್ಞಾನಂ ತ್ರಿಭಿರವಧಿಭಿರ್ಮುಕ್ತಮಾನಂದಸಿಂಧುಂ |  
ತ್ವತ್ಸಿಂಹಕಾರಾತ್ ತಮಿಹ ಕೃತಿನಃ ಸೂರಿಬೃಂದಾನುಭಾವ್ಯಂ  
ನಿತ್ಯಾಪೂರ್ವಂ ನಿಧಿಮಿವ ದಯೇ ನಿರ್ವಿಶಂತ್ಯಂಜನಾದ್ರೌ || ೪೪ ||

ಸಾರಂ ಲಬ್ಧ್ವಾ ಕಮಪಿ ಮಹತಃ ಶ್ರೀನಿವಾಸಾಂಬುರಾಶೇಃ  
ಕಾಲೇ ಕಾಲೇ ಘನರಸವತೀ ಕಾಳಿಕೇವಾನುಕಂಪೇ |  
ವ್ಯಕ್ತೋನೈಷಾ ಮೃಗಪತಿಗಿರೌ ವಿಶ್ವಮಾಪ್ಯಾಯಯಂತೀ  
ಶೀಲೋಪಜ್ಞಂ ಕ್ಷರತಿ ಭವತೀ ಶೀತಳಂ ಸದ್ಗುಣೌಘಂ || ೪೫ ||

ಭೀಮೇ ನಿತ್ಯಂ ಭವಜಲನಿಧೌ ಮಜ್ಜತಾಂ ಮಾನವಾನಾಂ  
ಆಲಂಬಾರ್ಥಂ ವೃಷಗಿರಿಪತಿಸ್ತನ್ನಿದೇಶಾತ್ ಪ್ರಯುಂಕ್ತೇ |  
ಪ್ರಜ್ಞಾಸಾರಂ ಪ್ರಕೃತಿಮಹತಾ ಮೂಲಭಾಗೇನ ಜುಷ್ಟಂ  
ಶಾಖಾಭೇದೈಃ ಸುಭಗಮನಘಂ ಶಾಶ್ವತಂ ಶಾಸ್ತ್ರಪಾಣಂ || ೪೬ ||

ವಿದ್ವತ್ಸೇವಾಕತಕನಿಕಷ್ಟೈರ್ವೀತಪಂಕಾಶಯಾನಾಂ  
ಪದ್ಮಾಕಾಂತಃ ಪ್ರಣಯತಿ ದಯೇ ದರ್ಪಣಂ ತೇ ಸ್ವಶಾಸ್ತ್ರಂ |

ಲೀಲಾದಕ್ಷಾಂ ತ್ವದನವಸರೇ ಲಾಲಯೇ ವಿಪ್ರಲಿಪ್ನಾಂ

ಮಾಯಾಶಾಸ್ತ್ರಾಣ್ಯಪಿ ದಮಯಿತುಂ ತ್ವತ್ಪ್ರಪನ್ನಪ್ರತಿಪಾ಼ || ೪೭ ||

ದೈವಾತ್ ಪ್ರಾಪ್ತೇ ವೃಷಗಿರಿತಟಂ ದೇಹಿನಿ ತ್ವನ್ನಿದಾನಾತ್

ಸ್ವಾಮೀ ಪಾಹೀತ್ಯವಶವಚನೇ ವಿಂದತಿ ಸ್ವಾಪಮಂತ್ಯಂ |

ದೇವಃ ಶ್ರೀಮಾ಼ ದಿಶತಿ ಕರುಣೇ ದೃಷ್ಟಿಮಿಚ್ಛಂಸ್ತ್ವದೀಯಾಂ

ಉದ್ಧಾತೇನ ಶ್ರುತಿಪರಿಷದಾಮುತ್ತರೇಣಾಭಿಮುಖ್ಯಂ || ೪೮ ||

ಶ್ರೇಯಃಸೂತಿಂ ಸಕೃದಪಿ ದಯೇ ಸಮೃತಾಂ ಯಃ ಸಖೀಂ ತೇ

ಶೀತೋದಾರಾಮಲಭತ ಜನಃ ಶ್ರೀನಿವಾಸಸ್ಯ ದೃಷ್ಟಿಂ |

ದೇವಾದೀನಾಮಯಮನ್ಯುಣತಾಂ ದೇಹವತ್ಸೇಽಪಿ ವಿಂದೇ

ಬಂಧಾನುಕ್ತೋ ಬಲಿಭಿರನಘೈಃ ಪೂರ್ಯತೇ ತತ್ಪ್ರಯುಕ್ತೈಃ || ೪೯ ||

ದಿವ್ಯಾಪಾಂಗಂ ದಿಶಸಿ ಕರುಣೇ ಯೇಷು ಸದ್ದೇಶಿಕಾತ್ಮಾ

ಕ್ಷಿಪ್ರಂ ಪ್ರಾಪ್ತಾ ವೃಷಗಿರಿಪತಿಂ ಕ್ಷತ್ರಬಂಧ್ವಾದಯಸ್ತೇ |

ವಿಶ್ವಾಚಾರ್ಯಾ ವಿಧಿಶಿವಮುಖಾಃ ಸ್ವಾಧಿಕಾರೋಪರುದ್ಧಾಃ

ಮನ್ಯೇ ಮಾತಾ ಜಡ ಇವ ಸುತೇ ವತ್ಸಲಾ ಮಾದೃಶೇ ತ್ವಂ || ೫೦ ||

ಅತಿಕೃಪಣೋಽಪಿ ಜಂತುರಧಿಗಮ್ಯ ದಯೇ ಭವತೀಂ

ಅಶಿಧಿಲಧರ್ಮಸೇತುಪದವೀಂ ರುಚಿರಾಮಚಿರಾತ್ |

ಅಮಿತಮಹೋರ್ಮಿಜಾಲಮತಿಲಂಘ್ಯ ಭವಾಂಬುನಿಧಿಂ

ಭವತಿ ವೃಷಾಚಲೇಶಪದಪತ್ತನನಿತ್ಯಧನೀ || ೫೧ ||

ಅಭಿಮುಖಿಭಾವಸಂಪದಭಿಸಂಭವಿನಾಂ ಭವಿನಾಂ

ಕ್ಷಚಿದುಪಲಕ್ಷಿತಾ ಕ್ಷಚಿದಭಂಗುರಗೂಢಗತಿಃ |

ವಿಮಲರಸಾವಹಾ ವೃಷಗಿರೀಶದಯೇ ಭವತೀ

ಸಪದಿ ಸರಸ್ವತೀವ ಶಮಯತ್ಯಘಮಪ್ರತಿಘಂ || ೫೨ ||

ಅಪಿ ಕರುಣೇ ಜನಸ್ಯ ತರುಣೇಂದುವಿಭೂಷಣತಾಂ

ಅಪಿ ಕಮಲಾಸನತ್ವಮಪಿ ಧಾಮ ವೃಷಾದ್ರಿಪತೇಃ |

ತರತಮತಾವಶೇನ ತನುತೇ ನನು ತೇ ವಿತತಿಃ

ಪರಹಿತವಷ್ಮಣಾ ಪರಿಪಚೇಳಿಮಕೇಳಿಮತೀ || ೫೩ ||

ಧೃತಭುವನಾ ದಯೇ ತ್ರಿವಿಧಗತ್ಯನುಕೂಲತರಾ

ವೃಷಗಿರಿನಾಥಪಾದಪರಿರಂಭವತೀ ಭವತೀ |

ಅವಿದಿತವೈಭವಾಽಪಿ ಸುರಸಿಂಧುರಿವಾತನುತೇ

ಸಕೃದವಗಾಹಮಾನಮಪತಾಪಮಪಾಪಮಪಿ || ೫೪ ||

ನಿಗಮಸಮಾಶ್ರಿತಾ ನಿಖಿಲಲೋಕಸಮೃದ್ಧಿಕರೀ

ಭಜದಘಕೂಲಮುದ್ರುಜಗತಿಃ ಪರಿತಪ್ತಹಿತಾ |

ಪ್ರಕಟಿತಹಂಸಮತ್ಸ್ಯಕಮರಾದ್ಯವತಾರಶತಾ

ವಿಬುಧಸರಿಚ್ಛ್ರಿಯಂ ವೃಷಗಿರೀಶದಯೇ ವಹಸಿ || ೫೫ ||

ಜಗತಿ ಮಿತಂಪಚಾ ತ್ವದಿತರಾ ತು ದಯೇ ತರಳಾ

ಫಲನಿಯವೋಜ್ಞಿತಾ ಭವತಿ ಸಂತಪನಾಯ ಪುನಃ |

ತ್ವಮಿಹ ನಿರಂಕುಶಪ್ರಶಕನಾದಿವಿಭೂತಿಮತೀ

ವಿತರಸಿ ದೇಹಿನಾಂ ನಿರವಧಿಂ ವೃಷಶೈಲನಿಧಿಂ || ೫೬ ||

ಸಕರುಣಲೌಕಿಕಪ್ರಭುಪರಿಗ್ರಹನಿಗ್ರಹಯೋಃ

ನಿಯತಿಮುಪಾಧಿಚಕ್ರಪರಿವೃತ್ತಿಪರಂಪರಯಾ |

ವೃಷಭಮಹೀಧರೇಶಕರಾಣೇ ವಿತರಂಗಯತಾಂ

ಶ್ರುತಿಮಿತಸಂಪದಿ ತ್ವಯಿ ಕಥಂ ಭವಿತಾ ವಿಶಯಃ || ೫೭ ||

ವೃಷಗಿರಿಕೃಷ್ಣಮೇಘಜನಿತಾಂ ಜನಿತಾಪಹರಾಂ

ತ್ವದಭಿಮತಿಂ ಸುವೃಷ್ಟಿಮುಪಜೀವ್ಯ ನಿವೃತ್ತತ್ಯುಷಃ |

ಬಹುಷು ಜಲಾಶಯೇಷು ಬಹುಮಾನಮಪೋಹ್ಯ ದಯೇ

ನ ಜಹತಿ ಸತ್ಪಥಂ ಜಗತಿ ಚಾತಕವತ್ ಕೃತಿನಃ || ೫೮ ||

ತ್ವದುದಯತೂಲಿಕಾಭಿರಮುನಾ ವೃಷಶೈಲಜುಷಾ

ಸ್ಥಿರಚರಶಿಲ್ಪಿನೈವ ಪರಿಕಲ್ಪಿತಚಿತ್ರಧಿಯಃ |

ಯತಿಪತಿಯಾಮುನಪ್ರಭೃತಯಃ ಪ್ರಥಯಂತಿ ದಯೇ  
ಜಗತಿ ಹಿತಂ ನ ನಸ್ತಯಿ ಭರನ್ಯಸನಾದಧಿಕಂ || ೫೯ ||

ಮೃದುಹೃದಯೇ ದಯೇ ಮೃದಿತಕಾಮಹಿತೇ ಮಹಿತೇ  
ಧೃತವಿಬುಧೇ ಬುಧೇಷು ವಿತತಾತ್ಮಧುರೇ ಮಧುರೇ |  
ವೃಷಗಿರಿಸಾರ್ವಭೌಮದಯಿತೇ ಮಯಿ ತೇ ಮಹತೀಂ  
ಭವುಕನಿಧೇ ನಿಧೇಹಿ ಭವಮೂಲಹರಾಂ ಲಹರೀಂ || ೬೦ ||

ಅಕೂಪಾರೈರೇಕೋದಕಸಮಯವೈತಂಡಿಕಜವೈಃ  
ಅನಿರ್ವಾಪ್ಯಾಂ ಕ್ಷಿಪ್ರಂ ಕ್ಷಪಯಿತುಮವಿದ್ಯಾಖ್ಯಬಡಬಾಂ |  
ಕೃಪೇ ತ್ವಂ ತತ್ತಾದೃಕ್ಪ್ರಥಿಮವೃಷಪೃಥ್ವೀಧರಪತಿ-  
ಸ್ವರೂಪದ್ವೈಗುಣ್ಯದ್ವಿಗುಣನಿಜಬಿಂದುಃ ಪ್ರಭವಸಿ || ೬೧ ||

ವಿವಿತ್ಸಾವೇತಾಳೀವಿಗಮಪರಿಶುದ್ಧೇಽಪಿ ಹೃದಯೇ  
ಪಟುಪ್ರತ್ಯಾಹಾರಪ್ರಭೃತಿಪುಟಪಾಕಪ್ರಚಕಿತಾಃ |  
ನಮಂತಸ್ತಾಂ ನಾರಾಯಣಶಿಖರಿಕೂಟಸ್ಥಕರುಣೇ  
ನಿರುದ್ಧತ್ವದ್ಧೋಹಾ ನೃಪತಿಸುತನೀತಿಂ ನ ಜಹತಿ || ೬೨ ||

ಅನನ್ಯಾಧೀನಃ ಸ೯ ಭವತಿ ಪರತಂತ್ರಃ ಪ್ರಣಮತಾಂ  
ಕೃಪೇ ಸರ್ವದ್ರಷ್ಟಾ ನ ಗಣಯತಿ ತೇಷಾಮಪಕೃತಿಂ |  
ಪತಿಸ್ತತ್ಪಾರಾಧ್ಯಂ ಪ್ರಥಯತಿ ವೃಷಕ್ಷ್ಮಾಧರಪತಿಃ  
ವ್ಯವಸ್ಥಾಂ ವೈಯಾತ್ಯಾದಿತಿ ವಿಘಟಯಂತೀ ವಿಹರಸಿ || ೬೩ ||

ಅಪಾಂ ಪತ್ಯುಃ ಶತ್ಕ್ರೂನಸಹನಮುನೇರ್ಧರ್ಮನಿಗಳಂ  
ಕೃಪೇ ಕಾಕಸೈಕಂ ಹಿತಮಿತಿ ಹಿನಸ್ತಿ ಸ್ಮ ನಯನಂ |  
ವಿಲೀನಸ್ವಾತಂತ್ಯೋ ವೃಷಗಿರಿಪತಿಸ್ತದ್ವಿಹೃತಿಭಿಃ  
ದಿಶತ್ಯೇವಂ ದೇವೋ ಜನಿತಸುಗತಿಂ ದಂಡನಗತಿಂ || ೬೪ ||

ನಿಷಾದಾನಾಂ ನೇತಾ ಕಪಿಕುಲಪತಿಃ ಕಾಪಿ ಶಬರೀ  
ಕುಚೇಲಃ ಕುಬ್ಜಾ ಸಾ ವ್ರಜಯುವತಯೋ ಮಾಲ್ಯಕೃದಿತಿ |

ಅಮೀಷಾಂ ನಿಮ್ನತ್ವಂ ವೃಷಗಿರಿಪತೇರುನ್ನತಿಮಪಿ

ಪ್ರಭೂತ್ಯೈಃ ಸ್ತ್ರೋತೋಭಿಃ ಪ್ರಸಭಮನುಕಂಪೇ ಸಮಯಸಿ || ೬೫ ||

ತ್ವಯಾ ದೃಷ್ಟಸ್ತುಷ್ಟಿಂ ಭಜತಿ ಪರಮೇಷ್ಟೀ ನಿಜಪದೇ

ವರ್ಹ ಮೂರ್ತೀರಷ್ಟ್ವಾ ವಿಹರತಿ ಮೃಡಾನೀಪರಿಬೃಥಃ |

ಬಿಭರ್ತಿ ಸ್ವಾರಾಜ್ಯಂ ವೃಷಶಿಖಿರಿಶೃಂಗಾರಿಕರುಣೇ

ಶುನಾಸೀರೋ ದೇವಾಸುರಸಮರನಾಸೀರಸುಭಟಃ || ೬೬ ||

ದಯೇ ದುಗ್ಧೋದನ್ನದ್ವೈತಿಯುತಸುಧಾಸಿಂಧುನಯತಃ

ತ್ವದಾಶ್ಲೇಷಾನ್ನಿತ್ಯಂ ಜನಿತಮೃತಸಂಜೀವನದಶಾಃ |

ಸ್ವದಂತೇ ದಾಂತೇಭ್ಯಃ ಶ್ರುತಿವದನಕರ್ಪೂರಗುಳಿಕಾಃ

ವಿಷುಣ್ವಂತಶ್ಚಿತ್ತಂ ವೃಷಶಿಖಿರಿವಿಶ್ವಂಭರಗುಣಾಃ || ೬೭ ||

ಜಗಜ್ಜನ್ಮಸ್ಥೇಮಪ್ರಳಯರಚನಾಕೇಳಿರಸಿಕಃ

ವಿಮುಕ್ತೈಕದ್ವಾರಂ ವಿಘಟಿತಕವಾಟಂ ಪ್ರಣಯಿನಾಂ |

ಇತಿ ತ್ವಯ್ಯಾಯತ್ತಂ ದ್ವಿತಯಮುಪಧೀಕೃತ್ಯ ಕರುಣೇ

ವಿಶುದ್ಧಾನಾಂ ವಾಚಾಂ ವೃಷಶಿಖಿರಿನಾಥಃ ಸ್ತುತಿಪದಂ || ೬೮ ||

ಕಲಿಕ್ಷೋಭೋನಿಮ್ಲತ್ಕ್ವಿತಿಕಲುಷಕೂಲಂಕಷಜವೈಃ

ಅನುಚ್ಛೇದೈರೇತೈರವಟತಟವೈಷಮ್ಯರಹಿತೈಃ |

ಪ್ರವಾಹೈಸ್ತೇ ಪದ್ಮಾಸಹಚರಪರಿಷ್ಕಾರಿಣಿ ಕೃಪೇ

ವಿಕಲ್ಪ್ಯಂತೇಽನಲ್ಪಾ ವೃಷಶಿಖಿರಿಣೋ ನಿರ್ಘರಗಣಾಃ || ೬೯ ||

ಖಿಲಂ ಚೇತೋವೃತ್ತೇಃ ಕಿಮಿದಮಿತಿ ವಿಸ್ಮೇರಭುವನಂ

ಕೃಪೇ ಸಿಂಹಕ್ಷಾ ಭೃತ್ಕೃತಮುಖಿಚಮತ್ಕಾರಕರಣಂ |

ಭರನ್ಯಾಸಚ್ಛನ್ನಪ್ರಬಲವೃಜಿನಪ್ರಾಭೃತಭೃತಾಂ

ಪ್ರತಿಪ್ರಸ್ಥಾನಂ ತೇ ಶ್ರುತಿನಗರಶೃಂಗಾಟಕಜುಷಃ || ೭೦ ||

ತ್ರಿವಿಧಚಿದಚಿತ್ಸತ್ತಾಸ್ಥೇಮಪ್ರವೃತ್ತಿನಿಯಾಮಿಕಾ

ವೃಷಗಿರಿವಿಭೋರಿಚ್ಛಾ ಸಾ ತ್ವಂ ಪರ್ಮೈರಪರಾಹತಾ |

ಕೃಪಣಭರಭೃತ್ ಕಿಂಕುರ್ವಾಣಪ್ರಭೂತಗುಣಾಂತರಾ  
ವಹಸಿ ಕರುಣೇ ವೈಚಕ್ಷಣ್ಯಂ ಮದೀಕ್ಷಣಸಾಹಸೇ || ೨೧ ||

ವೃಷಗಿರಿಪತೇರ್ಹೃದ್ಯಾ ವಿಶ್ವಾವತಾರಸಹಾಯಿನೀ  
ಕ್ಷಪಿತನಿಖಿಲಾವದ್ಯಾ ದೇವಿ ಕ್ಷಮಾದಿನಿಷೇವಿತಾ |  
ಭುವನಜನನೀ ಪುಂಸಾಂ ಭೋಗಾಪವರ್ಗವಿಧಾಯಿನೀ  
ವಿತಮಸಿ ಪದೇ ವ್ಯಕ್ತಿಂ ನಿತ್ಯಾಂ ಬಿಭರ್ಷಿ ದಯೇ ಸ್ವಯಂ || ೨೨ ||

ಸ್ವಯಮುದಯಿನಃ ಸಿದ್ಧಾದ್ಯಾವಿಷ್ಕೃತಾಶ್ಚ ಶುಭಾಲಯಾಃ  
ವಿವಿಧವಿಭವವ್ಯೂಹಾವಾಸಾಃ ಪರಂ ಚ ಪದಂ ವಿಭೋಃ |  
ವೃಷಗಿರಿಮುಖೇಷ್ಟೇತೇಷ್ಟಿಚ್ಛಾವಧಿಪ್ರತಿಲಬ್ಧಯೇ  
ದೃಢವಿನಿಹಿತಾ ನಿಶ್ರೇಣಿಸ್ತ್ವಂ ದಯೇ ನಿಜಪರ್ವಭಿಃ || ೨೩ ||

ಹಿತಮಿತಿ ಜಗದ್ವಿಷ್ಣ್ವಾ ಕ್ಲೃಪ್ತೈರಕ್ಲೃಪ್ತಫಲಾಂತರೈಃ  
ಅಮತಿವಿಹಿತೈರನ್ಯೈರ್ಧರ್ಮಾಯಿತೈಶ್ಚ ಯದ್ಯಚ್ಛಯಾ |  
ಪರಿಣತಬಹುಚ್ಛದ್ಮಾ ಪದ್ಮಾಸಹಾಯದಯೇ ಸ್ವಯಂ  
ಪ್ರದಿಶಸಿ ನಿಜಾಭಿಪ್ರೇತಂ ನಃ ಪ್ರಶಾಮ್ಯದಪತ್ರಪಾ || ೨೪ ||

ಅತಿವಿಧಿಶಿವೈರೈಶ್ಚರ್ಯಾತ್ಮಾನುಭೂತಿರಸೈರ್ಜರ್ನಾನ್  
ಅಹೃದಯಮಿಹೋಪಚ್ಛಂದೈಷಾಮಸಂಗದಶಾರ್ಥಿನೀ |  
ತ್ಯುಷಿತಜನತಾರ್ಥಿಸ್ನಾನಕ್ರಮಕ್ಷಪಿತೈನಸಾಂ  
ವಿತರಸಿ ದಯೇ ವೀತಾತಂಕಾ ವೃಷಾದ್ರಿಪತೇಃ ಪದಂ || ೨೫ ||

ವೃಷಗಿರಿಸುಧಾಸಿಂಧೌ ಜಂತುರ್ದಯೇ ನಿಹಿತಸ್ತ್ವಯಾ  
ಭವಭಯಪರೀತಾಪಚ್ಛಿತ್ತೈಶ್ಚ ಭಜನ್ನಘಮರ್ಷಣಂ |  
ಮುಷಿತಕಲುಷೋ ಮುಕ್ತೇರಗ್ರೇಸರೈರಭಿಪೂರ್ಯತೇ  
ಸ್ವಯಮುಪನತೈಃ ಸ್ವಾತ್ಮಾನಂದಪ್ರಭೃತ್ಯನುಬಂಧಿಭಿಃ || ೨೬ ||

ಅನಿತರಜುಷಾಮಂತಮೂರ್ಲೇಽಪ್ಯಪಾಯಪರಿಪ್ಲವೇ  
ಕೃತವಿದನಘಾ ವಿಚ್ಛಿದೈಷಾಂ ಕೃಪೇ ಯಮವಶ್ಯತಾಂ |

ಪ್ರಪದನಫಲಪ್ರತ್ಯಾದೇಶಪ್ರಸಂಗವಿವರ್ಜಿತಂ

ಪ್ರತಿವಿಧಿಮುಪಾಧತ್ನೇ ಸಾರ್ಧಂ ವೃಷಾದ್ರಿಹಿತೈಷಿಣಾ || ೨೨ ||

ಕ್ಷಣವಿಲಯಿನಾಂ ಶಾಸ್ತ್ರಾರ್ಥಾನಾಂ ಫಲಾಯ ನಿವೇಶಿತೇ

ಸುರಪಿತೃಗಣೇ ನಿವೇಶಾತ್ ಪ್ರಾಗಪಿ ಪ್ರಳಯಂ ಗತೇ |

ಅಧಿಗತವೃಷಕ್ಷಾ ಭೃನ್ನಾಥಾಮಕಾಲವಶಂವದಾಂ

ಪ್ರತಿಭುವಮಿಹ ವ್ಯಾಚಿಖ್ಯುಸ್ತ್ವಾಂ ಕೃಪೇ ನಿರುಪಪ್ಲವಾಂ || ೨೩ ||

ತ್ವದುಪಸದನಾದದ್ಯ ಶ್ಲೋ ವಾ ಮಹಾಪ್ರಳಯೇಽಪಿ ವಾ

ವಿತರತಿ ನಿಜಂ ಪಾದಾಂಭೋಜಂ ವೃಷಾಚಲಶೇಖರಃ |

ತದಿಹ ಕರುಣೇ ತತ್ತತ್ಕೃಡಾತರಂಗಪರಂಪರಾ-

ತರತಮತಯಾ ಜುಷ್ಪಾಯಾಸ್ತೇ ದುರತ್ಯಯತಾಂ ವಿದುಃ || ೨೪ ||

ಪ್ರಣಿಹಿತಧಿಯಾಂ ತ್ವತ್ಸಂಪೃಕ್ತೇ ವೃಷಾದ್ರಿಶಿಖಾಮಣೌ

ಪ್ರಸೃಮರಸುಧಾಧಾರಾಕಾರಾ ಪ್ರಸೀದತಿ ಭಾವನಾ |

ದೃಢಮಿತಿ ದಯೇ ದತ್ತಾಸ್ವಾದಂ ವಿಮುಕ್ತಿವಲಾಹಕಂ

ನಿಭೃತಗರುತೋ ನಿಧ್ಯಾಯಂತಿ ಸ್ಥಿರಾಶಯಚಾತಕಾಃ || ೨೫ ||

ಕೃಪೇ ವಿಗತವೇಲಯಾ ಕೃತಸಮಗ್ರಪೋಷೈಸ್ತ್ವಯಾ

ಕಲಿಜ್ವಲನದುರ್ಗತೇ ಜಗತಿ ಕಾಳಮೇಘಾಯಿತಂ |

ವೃಷಕ್ಷಿತಿಧರಾದಿಷು ಸ್ಥಿತಿಪದೇಷು ಸಾನುಪ್ಲವೈಃ

ವೃಷಾದ್ರಿಪತಿವಿಗ್ರಹೈರ್ವ್ಯಪಗತಾಖಿಲಾವಗ್ರಹೈಃ || ೨೬ ||

ಪ್ರಸೂಯ ವಿವಿಧಂ ಜಗತ್ ತದಭಿವೃದ್ಧಯೇ ತ್ವಂ ದಯೇ

ಸಮೀಕ್ಷಣವಿಚಿಂತನಪ್ರಭೃತಿಭಿಃ ಸ್ವಯಂ ತಾದೃಶೈಃ |

ವಿಚಿತ್ರಗುಣಚಿತ್ತಿತಾಂ ವಿವಿಧದೋಷವೈದೇಶಿಕೀಂ

ವೃಷಾಚಲಪತೇಸ್ತನುಂ ವಿಶಸಿ ಮತ್ಸ್ಯಕೂರ್ಮಾದಿಕಾಂ || ೨೭ ||

ಯುಗಾಂತಸಮಯೋಚಿತಂ ಭಜತಿ ಯೋಗನಿದ್ರಾರಸಂ

ವೃಷಕ್ಷಿತಿಭೃದೀಶ್ವರೇ ವಿಹರಣಕ್ರಮಾಜ್ಜಾಗ್ರತಿ |

ಉದೀರ್ಣಚತುರರ್ಣವೀಕದನವೇದಿನೀ ಮೇದಿನೀಂ

ಸಮುದ್ಧೃತವತೀ ದಯೇ ತದಭಿಜುಷ್ಪಯಾ ದಂಷ್ಟಯಾ || ೮೩ ||

ಸಟಾಪಟಲಭೀಷಣೇ ಸರಭಸಾಟ್ಟಹಾಸೋದ್ಭಟೇ

ಸ್ಫುರತ್ಕೃಧಿ ಪರಿಸ್ಫುಟದ್ಭುಕುಟಿಕೇಽಪಿ ವಕ್ತ್ರೇ ಕೃತೇ |  
ದಯೇ ವೃಷಗಿರೀಶಿತುರ್ದನುಜಡಿಂಭದತ್ತಸ್ತನಾ

ಸರೋಜಸದೃಶಾ ದೃಶಾ ಸಮುದಿತಾಕೃತಿದೃಶ್ಯಸೇ || ೮೪ ||

ಪ್ರಸಕ್ತಮಧುನಾ ವಿಧಿಪ್ರಣಿಹಿತೈಃ ಸಪಯೋದಕೈಃ

ಸಮಸ್ತದುರಿತಚ್ಛಿದಾ ನಿಗಮಗಂಧಿನಾ ತ್ವಂ ದಯೇ |  
ಅಶೇಷಮವಿಶೇಷತಸ್ತ್ರಜಗದಂಜನಾದ್ರೀಶಿತುಃ  
ಚರಾಚರಮಚೀಕರಶ್ಚರಣಪಂಕಜೇನಾಂಕಿತಂ || ೮೫ ||

ಪರಶ್ವಥತಪೋಧನಪ್ರಥನಸತ್ಯತೂಪಾಕೃತ-

ಕ್ಷಿತೀಶ್ವರಪಶುಕ್ಷರತ್ಯುತಜಕುಂಕುಮಸ್ಥಾಸಕೈಃ |  
ವೃಷಾಚಲದಯಾಳುನಾ ನನು ವಿಹರ್ತುಮಾಲಿಪ್ಯಥಾಃ  
ನಿಧಾಯ ಹೃದಯೇ ದಯೇ ನಿಹತರಕ್ಷಿತಾನಾಂ ಹಿತಂ || ೮೬ ||

ಕೃಪೇ ಕೃತಜಗದ್ಧಿತೇ ಕೃಪಣಜಂತುಚಿಂತಾಮಣೇ

ರಮಾಸಹಚರಂ ತದಾ ರಘುಧುರೀಣಯಂತ್ಯಾ ತ್ವಯಾ |  
ವ್ಯಭಜ್ಯತ ಸರಿತ್ವತಿಃ ಸಕೃದವೇಕ್ಷಣಾತ್ ತತ್ಕ್ಷಣಾತ್  
ಪ್ರಕೃಷ್ಟಬಹುಪಾತಕಪ್ರಶಮಹೇತುನಾ ಸೇತುನಾ || ೮೭ ||

ಕೃಪೇ ಪರವತಸ್ತ್ವಯಾ ವೃಷಗಿರೀಶಿತುಃ ಕ್ರೀಡಿತಂ

ಜಗದ್ಧಿತಮಶೇಷತಸ್ತದಿದಮಿತ್ಥಮರ್ಥಾಪ್ಯತೇ |  
ಮದಚ್ಛಲಪರಿಚ್ಯುತಪ್ರಣತದುಷ್ಕೃತಪ್ರೇಕ್ಷಿತೈಃ  
ಹತಪ್ರಬಲದಾನವೈರ್ಹಲಧರಸ್ಯ ಹೇಲಾಶತೈಃ || ೮೮ ||

ಪ್ರಭೂತವಿಬುಧದ್ವಿಷದ್ಭರಣಖಿನ್ನವಿಶ್ವಂಭರಾ-

ಭರಾಪನಯನಚ್ಛಲಾತ್ ತ್ವಮವತಾರ್ಯ ಲಕ್ಷ್ಮೀಧರಂ |

ನಿರಾಕೃತವತೀ ದಯೇ ನಿಗಮಸೌಧದೀಪಶ್ರಿಯಾ

ವಿಪಶ್ಚಿದವಿಗೀತಯಾ ಜಗತಿ ಗೀತಯಾಽಂಧಂ ತಮಃ || ೮೯ ||

ವೃಷಾದ್ರಿಹಯಸಾದಿನಃ ಪ್ರಬಲದೋರ್ಮರುತ್ವೇಂಖಿತಃ

ತ್ವಿಷಾ ಸ್ಫುಟತಟಿದ್ಗುಣಸ್ತ್ವ ದವಸೇಕಸಂಸ್ಕಾರವಾಃ |

ಕರಿಷ್ಯತಿ ದಯೇ ಕಲಿಪ್ರಬಲಘರ್ಮನಿಮೂಲನಃ

ಪುನಃ ಕೃತಯುಗಾಂಕುರಂ ಭುವಿ ಕೃಪಾಣಧಾರಾಧರಃ || ೯೦ ||

ವಿಶ್ವೋಪಕಾರಮಿತಿ ನಾಮ ಸದಾ ದುಹಾನಾಂ

ಅದ್ಯಾಪಿ ದೇವಿ ಭವತೀಮವಧೀರಯಂತಂ |

ನಾಥೇ ನಿವೇಶಯ ವೃಷಾದ್ರಿಪತೇರ್ದಯೇ ತ್ವಂ

ನ್ಯಸ್ತಸ್ವರಕ್ಷಣಭರಂ ತ್ವಯಿ ಮಾಂ ತ್ವಯೈವ || ೯೧ ||

ನೈಸರ್ಗಿಕೇಣ ತರಸಾ ಕರುಣೇ ನಿಯುಕ್ತಾ

ನಿಮ್ಮೇತರೇಽಪಿ ಮಯಿ ತೇ ವಿತತಿಯಾದಿ ಸ್ಯಾತ್ |

ವಿಸ್ಮಾಪಯೇದ್ವೃಷಗಿರೀಶ್ವರಮಪ್ಯವಾರ್ಯಾಃ

ವೇಲಾತಿಲಂಘನದಶೇವ ಮಹಾಂಬುರಾಶೇಃ || ೯೨ ||

ವಿಜ್ಞಾತಶಾಸನಗತಿವಿಪರೀತವೃತ್ತಾ

ವೃತ್ತಾದಿಭಿಃ ಪರಿಚಿತಾಂ ಪದವೀಂ ಭಜಾಮಿ |

ಏವಂವಿಧೇ ವೃಷಗಿರೀಶದಯೇ ಮಯಿ ತ್ವಂ

ದೀನೇ ವಿಭೋಃ ಶಮಯ ದಂಡಧರತ್ವಲೀಲಾಂ || ೯೩ ||

ಮಾಸಾಹಸೋಕ್ತಿಘನಕಂಚುಕವಂಚಿತಾನ್ಯಃ

ಪಶ್ಯತ್ಸು ತೇಷು ವಿದಧಾಮ್ಯತಿಸಾಹಸಾನಿ |

ಪದ್ಮಾಸಹಾಯಕರುಣೇ ನ ರುಣತ್ಸಿ ಕಿಂ ತ್ವಂ

ಘೋರಂ ಕುಲಿಂಗಶಕುನೇರಿವ ಚೇಷ್ಟಿತಂ ಮೇ || ೯೪ ||

ವಿಕ್ಷೇಪಮರ್ಹಸಿ ದಯೇ ವಿಪಲಾಯಿತೇಽಪಿ

ವ್ಯಾಜಂ ವಿಭಾವ್ಯ ವೃಷಶೈಲಪತೇವಿಹಾರಂ |

ಸ್ವಾಧೀನಸತ್ತ್ವ ಸರಣಿಃ ಸ್ವಯಮತ್ರ ಜಂತೌ  
 ದ್ರಾಘೀಯಸೀ ದೃಢತರಾ ಗುಣವಾಗುರಾ ತ್ವಂ || ೯೫ ||

ಸಂತನ್ಯಮಾನಮಪರಾಧಗಣಂ ವಿಚಿಂತ್ಯ  
 ತ್ರಸ್ಯಾಮಿ ಹಂತ ಭವತೀಂ ಚ ವಿಭಾವಯಾಮಿ |  
 ಅಹ್ನಾಯ ಮೇ ವೃಷಗಿರೀಶದಯೇ ಜಹೀಮಾಂ  
 ಆಶೀವಿಷಗ್ರಹಣಕೇಳಿನಿಭಾಮವಸ್ಥಾಂ || ೯೬ ||

ಔತ್ಸುಕ್ಯಪೂರ್ವಮುಪಹೃತ್ಯ ಮಹಾಪರಾರ್ಥಾ  
 ಮಾತಃ ಪ್ರಸಾದಯಿತುಮಿಚ್ಛತಿ ಮೇ ಮನಸ್ತಾಂ |  
 ಆಲಿಹ್ಯ ತಾನ್ ನಿರವಶೇಷಮಲಬ್ಧತ್ಯಪ್ತಿಃ  
 ತಾಮ್ಯಸ್ಯಹೋ ವೃಷಗಿರೀಶಧೃತಾ ದಯೇ ತ್ವಂ || ೯೭ ||

ಜಹ್ಯಾದ್ವೃಷಾಚಲಪತಿಃ ಪ್ರತಿಘೇಽಪಿ ನ ತ್ವಾಂ  
 ಘರ್ಷೋಪತಪ್ತ ಇವ ಶೀತಳತಾಮುದನ್ವಾನ್ |  
 ಸಾ ಮಾಮರುಂತುದಭರನ್ಯಸನಾನುವೃತ್ತಿಃ  
 ತದ್ವೀಕ್ಷಣೈಃ ಸ್ಪೃಶ ದಯೇ ತವ ಕೇಳಿಪದ್ಮೈಃ || ೯೮ ||

ದೃಷ್ಟೇಽಪಿ ದುರ್ಬಲಧಿಯಂ ದಮನೇಽಪಿ ದೃಪ್ತಂ  
 ಸ್ನಾತ್ವಾಽಪಿ ಧೂಳಿರಸಿಕಂ ಭಜನೇಽಪಿ ಭೀಮಂ |  
 ಬದ್ಧ್ವಾ ಗೃಹಾಣ ವೃಷಶೈಲಪತೇರ್ದಯೇ ಮಾಂ  
 ತ್ವದ್ವಾರಣಂ ಸ್ವಯಮನುಗ್ರಹಶೃಂಖಲಾಭಿಃ || ೯೯ ||

ನಾತಃ ಪರಂ ಕಿಮಪಿ ಮೇ ತ್ವಯಿ ನಾಥನೀಯಂ  
 ಮಾತರ್ದಯೇ ಮಯಿ ಕುರುಷ್ವ ತಥಾ ಪ್ರಸಾದಂ |  
 ಬದ್ಧಾದರೋ ವೃಷಗಿರಿಪ್ರಣಯೀ ಯಥಾಽಸೌ  
 ಮುಕ್ತಾನುಭೂತಿಮಿಹ ದಾಸ್ಯತಿ ಮೇ ಮುಕುಂದಃ || ೧೦೦ ||

ನಿಃಸೀಮವೈಭವಜುಷಾಂ ಮಿಷತಾಂ ಗುಣಾನಾಂ  
 ಸ್ತೋತುರ್ದಯೇ ವೃಷಗಿರೀಶಗುಣೇಶ್ವರೀಂ ತ್ವಾಂ |

ತೈರೇವ ನೂನಮವಶೈರಭಿನಂದಿತಂ ಮೇ  
ಸತ್ಯಾಪಿತಂ ತವ ಬಲಾದಕುತೋಭಯತ್ವಂ || ೧೦೧ ||

ಅದ್ಯಾಪಿ ತದ್ವೃಷಗಿರೀಶದಯೇ ಭವತ್ಯಾಂ  
ಆರಂಭಮಾತ್ರಮನಿದಂಪ್ರಥಮಸ್ತುತೀನಾಂ |  
ಸಂದರ್ಶಿತಸ್ವಪರನಿರ್ವಹಣಾ ಸಹೇಧಾಃ  
ಮಂದಸ್ಯ ಸಾಹಸಮಿದಂ ತ್ವಯಿ ವಂದಿನೋ ಮೇ || ೧೦೨ ||

ಪ್ರಾಯೋ ದಯೇ ತ್ವದನುಭಾವಮಹಾಂಬುರಾಶೌ  
ಪ್ರಾಚೇತಸಪ್ರಭೃತಯೋಽಪಿ ಪರಂ ತಟಸ್ಥಾಃ |  
ತತ್ರಾವತೀರ್ಣಮತಲಸ್ಪೃಶಮಾಪ್ಲುತಂ ಮಾಂ  
ಪದ್ಮಾಪತೇಃ ಪ್ರಹಸನೋಚಿತಮಾದ್ರಿಯೇಧಾಃ || ೧೦೩ ||

ವೇದಾಂತದೇಶಿಕಪದೇ ವಿನಿವೇಶ್ಯ ಬಾಲಂ  
ದೇವೋ ದಯಾಶತಕಮೇತದವಾದಯನ್ಮಾಂ |  
ವೈಹಾರಿಕೇಣ ವಿಧಿನಾ ಸಮಯೇ ಗೃಹೀತಂ  
ವೀಣಾವಿಶೇಷಮಿವ ವೇಂಕಟಶೈಲನಾಥಃ || ೧೦೪ ||

ಅನವಧಿಮಧಿಕೃತ್ಯ ಶ್ರೀನಿವಾಸಾನುಕಂಪಾಂ  
ಅವಿತಥವಿಷಯತ್ವಾತ್ಪ್ರಶ್ಲಮವ್ರೀಡಯಂತೀ |  
ವಿವಿಧಕುಶಲನೀವೀ ವೇಂಕಟೇಶಪ್ರಸೂತಾ  
ಸ್ತುತಿರಿಯಮನವದ್ಯಾ ಶೋಭತೇ ಸತ್ತ್ವಭಾಜಾಂ || ೧೦೫ ||

ಶತಕಮಿದಮುದಾರಂ ಸಮ್ಯಗಭ್ಯಸ್ಯಮಾನಾನ್  
ವೃಷಗಿರಿಮಧಿರುಹ್ಯ ವ್ಯಕ್ತಮಾಲೋಕಯಂತೀ |  
ಅನಿತರಶರಣಾನಾಮಾಧಿರಾಜ್ಯೇಽಭಿಷಿಂಚೇತ್  
ಶಮಿತವಿಮತಪಕ್ಷಾ ಶಾಂಗಧನ್ವಾನುಕಂಪಾ || ೧೦೬ ||

ವಿಶ್ವಾನುಗ್ರಹಮಾತರಂ ವ್ಯತಿಷಜತ್ಸ್ವರ್ಗಾಪವರ್ಗಾಂ ಸುಧಾ-  
ಸದ್ರೀಚೀಮಿತಿ ವೇಂಕಟೇಶ್ವರಕವಿರ್ಭಕ್ತ್ಯಾ ದಯಾಮಸ್ತುತ |

ಪದ್ಯಾನಾಮಿಹ ಯದ್ವಿಧೇಯಭಗವತ್ಸಂಕಲ್ಪಕಲ್ಪದ್ರುಮಾತ್  
ಝಂಝಾಮಾರುತಧೂತಚೂತನಯತಃ ಸಾಂಪಾತಿಕೋಽಯಂ ಕ್ರಮಃ || ೧೦೭ ||

ಕಾಮಂ ಸಂತು ಮಿಥಃಕರಂಬಿತಗುಣಾವದ್ಯಾನಿ ಪದ್ಯಾನಿ ನಃ  
ಕಸ್ಯಾಸ್ಮಿನ್ ಶತಕೇ ಸದಂಬುಕತಕೇ ದೋಷಶ್ರುತಿಂ ಕ್ಷಾಮ್ಯತಿ |  
ನಿಷ್ಪ್ರತ್ಯೂಹವೃಷಾದ್ರಿನಿರ್ಘರಝರತ್ಕಾರಚ್ಛಲೇನೋಚ್ಚಲನ್  
ದೀನಾಲಂಬನದಿವ್ಯದಂಪತಿದಯಾಕಲ್ಲೋಲಕೋಲಾಹಲಃ || ೧೦೮ ||

|| ಇತಿ ಶ್ರೀದಯಾಶತಕಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||